

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే అయోధ్యాకాండే

॥ శతతమః సర్గః ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

## ॥ శతతమః సర్గః ॥

శ్రీరామస్య భరతం ప్రతి కుశలప్రశ్నవ్యాజేన రాజనీతేరుపదేశః

జటిలం చీరవసనం ప్రాంజలిం పతితం భువి |  
దదర్శ రామో దుర్దర్శం యుగాంతే భాస్కరం యథా || 2.100.1 ||

కథంచిదభివిజ్ఞాయ వివర్ణవదనం కృశం |  
భ్రాతరం భరతం రామః పరిజగ్రాహ పాణినా || 2.100.2 ||

ఆఘ్రాయ రామస్తం మూర్ధ్ని పరిష్వజ్య చ రాఘవం |  
అంకే భరతమారోప్య పర్యపృచ్ఛత సాదరం || 2.100.3 ||

క్వ ను తేఽభూత్ పితా తాత యదరణ్యం త్వమాగతః |  
న హి త్వం జీవతస్తస్య వనమాగంతుమర్హసి || 2.100.4 ||

చిరస్య బత పశ్యామి దూరాద్ భరతమాగతం |  
దుష్ప్రతీకమరణ్యేఽస్మిన్ కిం తాత వనమాగతః || 2.100.5 ||

కచ్ఛిన్ను ధరతే తాత రాజా యత్ త్వమిహాగతః |  
కంచిన్న దీనః సహసా రాజా లోకాంతరం గతః || 2.100.6 ||

కచ్ఛిత్ సౌమ్య న తే రాజ్యం భ్రష్టం బాలస్య శాశ్వతం |  
కచ్ఛిచ్ఛ్రాషసే తాత పితుః సత్యపరాక్రమ || 2.100.7 ||

కచ్చిద్ దశరథో రాజా కుశలీ సత్యసంగరః |  
రాజసూయాశ్వమేధానామాహర్తా ధర్మనిశ్చితః || 2.100.8 ||

స కచ్చిద్ బ్రాహ్మణో విద్వాన్ ధర్మనిత్యో మహాద్యుతిః |  
ఇక్ష్యాకూణాముపాధ్యాయో యథావత్ తాత పూజ్యతే || 2.100.9 ||

తాత కచ్చిచ్చ కౌసల్యా సుమిత్రా చ ప్రజావతీ |  
సుఖినీ కచ్చిదార్యా చ దేవీ నందతి కైకయా || 2.100.10 ||

కచ్చిద్ వినయసంపన్నః కులపుత్రో బహుశ్రుతః |  
అనసూయురనుద్రష్టా సత్యతస్తే పురోహితః || 2.100.11 ||

కచ్చిదగ్నిషు తే యుక్తో విధిజ్ఞో మతిమాన్మజుః |  
హలతం చ హోష్యమాణం చ కాలే వేదయతే సదా || 2.100.12 ||

కచ్చిద్ దేవాన్ పితౄన్ భృత్యాన్ గురూన్ పితృసమానపి |  
వృద్ధాంశ్చ తాత వైద్యాంశ్చ బ్రాహ్మణాంశ్చాభిమన్యసే || 2.100.13 ||

ఇశ్వస్త్రవరసంపన్నమర్థశాస్త్రవిశారదం |  
సుధన్వానముపాధ్యాయం కచ్చిత్ త్వం తాత మన్యసే || 2.100.14 ||

కచ్చిదాత్మసమాః శూరాః శ్రుతవంతో జితేంద్రియాః |  
కులీనాశ్చేంగితజ్ఞాశ్చ కృతాస్తే తాత మంత్రిణః || 2.100.15 ||

మంత్రో విజయమూలం హి రాజ్ఞాం భవతి రాఘవ |  
సుసంవృతో మంత్రిధురైరమాత్యైః శాస్త్రకోవిదైః || 2.100.16 ||

కచిన్నిద్రావశం నైషి కచ్చిత్ కాలేఽవబుధ్యసే |  
కచ్చిచ్చాపరరాత్రేషు చింతయస్యర్థనైపుణం || 2.100.17 ||

కంచిన్మంత్రయసే నైకః కచ్చిన్న బహుభిః సహ |  
కచ్చిత్ తే మంత్రితో మంత్రో రాష్ట్రం న పరిధావతి || 2.100.18 ||

కచ్చిదర్థం వినిశ్చిత్య లఘుమూలం మహోదయం |  
క్షిప్రమారభసే కర్మ న దీర్ఘయసి రాఘవ || 2.100.19 ||

కచ్చిన్ను సుకృతాన్వేవ కృతరూపాణి వా పునః |  
విదుస్తే సర్వకార్యాణి న కర్తవ్యాని పార్థివాః || 2.100.20 ||

కచ్చిన్న తర్కైర్ముక్త్యా వా యే చాప్యపరికీర్తితాః |  
త్వయా వా తవ వామాత్వైర్బుధ్యతే తాత మంత్రితం || 2.100.21 ||

కచ్చిత్ సహస్రైర్మూర్ఖాణామేకమిచ్ఛసి పండితం |  
పండితో హ్యర్థకృచ్ఛేషు కుర్యాన్నిశ్చేయసం మహాత్ || 2.100.22 ||

సహస్రాణ్యపి మూర్ఖాణాం యద్యుపాస్తే మహీపతిః |  
అథవాప్యయుతాన్వేవ నాస్తి తేషు సహాయతా || 2.100.23 ||

ఏకోఽప్యమాత్యో మేధావీ శూరో దక్షో విచక్షణః |  
రాజానం రాజపుత్రం వా ప్రాపయేన్మహతీం శ్రియం || 2.100.24 ||

కచ్చిన్ముఖ్యా మహత్స్వేవ మధ్యమేషు చ మధ్యమాః |  
జఘన్యాశ్చ జఘన్యేషు భృత్యాస్తే తాత యోజితాః || 2.100.25 ||

అమాత్యానుపధాతీతాన్ పితృపైతామహాశుచీన్ |  
శ్రేష్ఠాచ్ఛ్రేష్ఠేషు కచ్చిత్ త్వం నియోజయసి కర్మసు || 2.100.26 ||

కచ్చిన్నోగ్రేణ దండేన భృశముద్వేజితాః ప్రజాః |  
రాష్ట్రే తవావజానంతి మంత్రिణః కైకయాసుత || 2.100.27 ||

కచ్చిత్ త్వాం నావజానంతి యాజకాః పతితం యథా |  
ఉగ్రప్రతిగ్రహీతారం కామయానమివ స్త్రియః || 2.100.28 ||

ఉపాయకుశలం వైద్యం భృత్యసందూషణే రతం ।  
శూరమైశ్వర్యకామం చ యో హంతి న స హన్యతే ॥ 2.100.29 ॥

కచ్చిద్ ధృష్టశ్చ శూరశ్చ ధృతిమాన్ మతిమాంచుచిః ।  
కులీనశ్చానురక్తశ్చ దక్షః సేనాపతిః కృతః ॥ 2.100.30 ॥

బలవంతశ్చ కచ్చిత్ తే ముఖ్యా యుద్ధవిశారదాః ।  
దృష్టాపదానా విక్రాంతాస్త్యయా సత్యత్య మానితాః ॥ 2.100.31 ॥

కచ్చిద్ బలస్య భక్తం చ వేతనం చ యథోచితం ।  
సంప్రాప్తకాలం దాతవ్యం దదాసి న విలంబసే ॥ 2.100.32 ॥

కాలాతిక్రమణే హ్యేవ భక్తవేతనయోర్భృతాః ।  
భర్తురప్యతికుప్యంతి సోఽనర్థః సుమహాన్ కృతః ॥ 2.100.33 ॥

కచ్చిత్ సర్వేఽనురక్తాస్త్యాం కులపుత్రాః ప్రధానతః ।  
కచ్చిత్ ప్రాణాంస్తవార్థేషు సంత్యజంతి సమాహితాః ॥ 2.100.34 ॥

కచ్చిజానపదో విద్వాన్ దక్షిణః ప్రతిభానవాన్ ।  
యథోక్తవాదీ దూతస్తే కృతో భరత పండితః ॥ 2.100.35 ॥

కచ్చిదష్టాదశాన్యేషు స్వపక్షే దశ పంచ చ ।  
త్రిభిస్త్రీభిరవిజ్ఞాతైర్వత్సి తీర్థాని చారకైః ॥ 2.100.36 ॥

కచ్చిద్ వ్యపాస్తానహితాన్ ప్రతియాతాంశ్చ సర్వదా ।  
దుర్బలాననవజ్ఞాయ వర్తసే రిపుసూదన ॥ 2.100.37 ॥

కచ్చిన్న లోకాయతికాన్ బ్రాహ్మణాంస్తాత సేవసే ।  
అనర్థకుశలా హ్యేతే బాలాః పండితమానినః ॥ 2.100.38 ॥

ధర్మశాస్త్రేషు ముఖ్యేషు విద్యమానేషు దుర్బుధాః ।  
బుద్ధిమాన్వీక్షీకీ ప్రాప్య నిరర్థం ప్రవదంతి తే ॥ 2.100.39 ॥

వీరైరధ్యుషితాం పూర్వమస్మాకం తాత పూర్వకైః |  
సత్యనామాం దృఢద్వారాం హస్త్యశ్వరథసంకులాం || 2.100.40 ||

బ్రాహ్మణైః క్షత్రియైర్వైశ్యైః స్వకర్మనిరతైః సదా |  
జితేంద్రియైర్మహోత్సాహైర్వృతామార్వైః సహస్రశః || 2.100.41 ||

ప్రాసాదైర్వివిధాకారైర్వృతాం వైద్యజనాకులాం |  
కచ్చిత్ సముదితాం స్ఫీతామయోధ్యాం పరిరక్షసే || 2.100.42 ||

కచ్చిచ్చైత్యశతైర్జుష్టః సునివిష్టజనాకులః |  
దేవస్థానైః ప్రపాభిశ్చ తటాకైశ్చోపశోభితః || 2.100.43 ||

ప్రహృష్టనరనారీకః సమాజోత్సవశోభితః |  
సుకృష్టసీమాపశుమాన్ హింసాభిరభివర్జితః || 2.100.44 ||

అదేవమాత్మకో రమ్యః శ్వాపదైః పరివర్జితః |  
పరిత్యక్తో భయైః సర్వైః ఖనిభిశ్చోపశోభితః || 2.100.45 ||

వివర్జితో నరైః పాపైర్మమ పూర్వైః సురక్షితః |  
కచ్చిజనపదః స్ఫీతః సుఖం వసతి రాఘవ || 2.100.46 ||

కచ్చిత్ తే దయితాః సర్వే కృషిగోరక్షజీవినః |  
వార్తాయాం సంశ్రితస్తాత లోకోఽయం సుఖమేధతే || 2.100.47 ||

తేషాం గుప్తిపరీహారైః కచ్చిత్ తే భరణం కృతం |  
రక్ష్యా హి రాజ్ఞా ధర్మేణ సర్వే విషయవాసినః || 2.100.48 ||

కంచిత స్త్రీయః సాంత్యయసే కచ్చిత్ తాస్తే సురక్షితాః |  
కంచిన్న శ్రద్ధధాస్యాసాం కచ్చిద్ గుహ్యం న భాషసే || 2.100.49 ||

కచ్చిన్నాగవనం గుప్తం కచ్చిత్ తే సంతి ధేనుకాః |  
కచ్చిన్న గణికాశ్వానాం కుంజరాణాం చ తృప్యసి || 2.100.50 ||

కచ్చిద్ దర్శయసే నిత్యం మానుషాణాం విభూషితం |  
ఉత్థాయోత్థాయ పూర్వాహ్నా రాజపుత్ర మహాపథే || 2.100.51 ||

కచ్చిన్న సర్వే కర్మాంతాః ప్రత్యక్షాస్తేఽవిశంకయా |  
సర్వే వా పునరుత్సృష్టా మధ్యమేవాత్ర కారణం || 2.100.52 ||

కచ్చిద్ దుర్గాణి సర్వాణి ధనధాన్యాయుధోదకైః |  
యంత్రైశ్చ ప్రతిపూర్ణాని తథా శిల్పిధనుర్ధరైః || 2.100.53 ||

ఆయస్తే విపులః కచ్చితే కచ్చిదల్పతరో వ్యయః |  
అపాత్రేషు న తే కంచితే కోషో గచ్ఛతి రాఘవ || 2.100.54 ||

దేవతార్థే చ పిత్రర్థే బ్రాహ్మణాభ్యాగతేషు చ |  
యోధేషు మిత్రవర్గేషు కచ్చిద్ గచ్ఛతి తే వ్యయః || 2.100.55 ||

కచ్చిదార్యోఽపి శుద్ధాత్మా క్షారితశ్చాపకర్మణా |  
అదృష్టః శాస్త్రకుశలైర్న లోభాద్ బధ్యతే శుచిః || 2.100.56 ||

గృహీతశ్చైవ పృష్టశ్చ కాలే దృష్టః సకారణః |  
కచ్చిన్న ముచ్యతే చోరో ధనలోభాన్నరర్షభ || 2.100.57 ||

వ్యసనే కచ్చిదాధ్యస్య దుర్బలస్య చ రాఘవ |  
అర్థం విరాగాః పశ్యంతి తవామాత్యా బహుశ్రుతాః || 2.100.58 ||

యాని మిథ్యాభిశస్తానాం పతంత్యశ్రాణి రాఘవ |  
తాని పుత్రపశూన్ ఘ్నంతి ప్రీత్యర్థమనుశాసతః || 2.100.59 ||

కచ్చిద్ వృద్ధాంశ్చ బాలాంశ్చ వైద్యాన్ ముఖ్యాంశ్చ రాఘవ |  
దానేన మనసా వాచా త్రిభిరేతైర్బుభూషసే || 2.100.60 ||

కచ్చిద్ గురూంశ్చ వృద్ధాంశ్చ తాపసాన్ దేవతాతిథీన్ |  
చైత్యాంశ్చ సర్వాన్ సిద్ధార్థాన్ బ్రాహ్మణాంశ్చ నమస్యసి || 2.100.61 ||

కచ్చిదర్థేన వా ధర్మమర్థం ధర్మేణ వా పునః |  
ఉభౌ వా ప్రీతిలోభేన కామేన న విబాధసే || 2.100.62 ||

కచ్చిదర్థం చ కామం చ ధర్మం చ జయతాం వర |  
విభజ్య కాలే కాలజ్ఞ సర్వాన్ వరద సేవసే || 2.100.63 ||

కచ్చిత్ తే బ్రాహ్మణాః శర్మ సర్వశాస్త్రార్థకోవిదాః |  
ఆశంసంతే మహాప్రాజ్ఞ పౌరజానపదైః సహ || 2.100.64 ||

నాస్తిక్యమన్యతం క్రోధం ప్రమాదం దీర్ఘసూత్రతాం |  
అదర్శనం జ్ఞానవతామాలస్యం పంచవృత్తితాం || 2.100.65 ||

ఏకచింతనమర్థానామనర్థజ్ఞైశ్చ మంత్రణం |  
నిశ్చితానామనారంభం మంత్రస్యాపరిరక్షణం || 2.100.66 ||

మంగలాద్యప్రయోగం చ ప్రత్యుత్థానం చ సర్వతః |  
కచ్చిత్ త్వం వర్జయస్యేతాన్ రాజదోషాంశ్చతుర్దశ || 2.100.67 ||

దశపంచచతుర్వర్గాన్ సప్తవర్గం చ తత్త్వతః |  
అష్టవర్గం త్రివర్గం చ విద్యాస్తిస్త్రశ్చ రాఘవ || 2.100.68 ||

ఇంద్రియాణాం జయం బుద్ధ్యా షాడ్గుణ్యం దైవమానుషం |  
కృత్యం వింశతివర్గం చ తథా ప్రకృతిమండలం || 2.100.69 ||

యాత్రాదండవిధానం చ ద్వియోనీ సంధివిగ్రహో |  
కచ్చిదేతాన్ మహాప్రాజ్ఞ యథావదనుమన్యసే || 2.100.70 ||

మంతిభిస్త్యం యథోద్దిష్టం చతుర్భిస్తిభిరేవ వా |  
కచ్చిత్ సమస్తైర్వస్తైశ్చ మంత్రం మంత్రయసే బుధ || 2.100.71 ||

కచ్చిత్ తే సఫలా వేదాః కచ్చిత్ తే సఫలాః క్రియాః |  
కచ్చిత్ తే సఫలా దారాః కచ్చిత్ తే సఫలం శ్రుతం || 2.100.72 ||

కచ్చిదేషైవ తే బుద్ధిర్యథోక్తా మమ రాఘవ |  
ఆయుష్యా చ యశస్యా చ ధర్మకామార్థసంహితా || 2.100.73 ||

యాం వృత్తిం వర్తతే తాతో యాం చ నః ప్రపితామహాః |  
తాం వృత్తిం వర్తసే కచ్చిద్ యా చ సత్పథగా శుభా || 2.100.74 ||

కచ్చిత్ స్వాదుకృతం భోజ్యమేకో నాశ్నాసి రాఘవ |  
కచ్చిదాశంసమానేభ్యో మిత్రేభ్యః సంప్రయచ్ఛసి || 2.100.75 ||

రాజా తు ధర్మేణ హి పాలయిత్వా  
మహీపతిర్దండధరః ప్రజానాం |  
అవాప్య కృత్స్నాం వసుధాం యథావ -  
దితశ్చ్యుతః స్వర్గముపైతి విద్వాన్ || 2.100.76 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే  
అయోధ్యాకాండే శతతమః సర్గః ||